

PATRI ADEODATU SCHEMBRI O.S.A.

Din is-sena jahbat eghluq il-mitt sena mit-twelid ta' Patri Majjistru Adeodatu Schembri fl-Ordni Agostinjan.

Adeodatu twieled is-Sigġiewi fit-28 ta' Jannar 1889 minn Vincenz u Karmela mwielda Debattista. Huwa ġie mghammed bl-isem ta' Pawlu. Daħal fl-ordni Agostinjan fis-7 ta' Frar 1904 u pprofessa sempliċi fit-12 ta' Frar, 1905 ipprofessa sollenni fis-16 ta' Frar 1908. F'Settembru 1909 mar jistudja Ruma fil-Kulleġġ Internazzjonali ta' Santa Monica. Minhabba li kien marad kellu jerga' lura Malta u kompla l-istudji tiegħu hawn Malta, sakemm sehħet l-akbar xewqa tiegħu fil-21 ta' Dicembru 1912 meta ġie ordnat saċerdot flimkien ma' tliet Sigġiwin oħra. Dun Mikiel Anġ Agius li jiġi t-tifel tas-Surmast Gużepi Agius (dak li kien ħalla d-dar tiegħu lis-Socjeta' tad-Duttrina Nisranija tas-Subien), Dun Gużepi Aquilina (ta' Randa) u l-ex-Kapillan Dun Saver Mangion. Dawn l-erba' saċerdoti diġà ttajjru għal ħdan Alla wara snin ta' xogħol appostoliku.

Wara li qaddes issokta l-istudji tiegħu u fl-1914 għamel l-eżami tal-Letterat u beda jgħallim lill-istudenti Agostinjani tar-Rabat u kien fl-istess żmien organista. Fl-1919 għamel l-eżami ta' Regġent. Fl-1920 ġie mahtur Regġent ta' l-Istudji, Kunsillier Provincjali, Eżaminatur tan-Novizzi, Konfessuri u Ordinandi, Censur tal-Kotba, Biblijotekarju. L-istess Uffiċċji ġew imġedda fl-1923, u kien ukoll Direttur tal-Majjistru fit-Teoloġija u fl-istess hin Pro-Regġent. Ġie magħżul ukoll Vigarju Pirjol tar-Rabat u Definitur għall-Kapitlu Generali ġie msejjaħ mill-General il-ġdid Patri Ewtasju Esteban, biex igħallim it-Teoloġija Dommatika fil-Kulleġġ Internazzjonali ta' Santa Monica ta' Ruma. Hemm wera ħila tal-ghaġeb

ta' professur li kien.

Fl-1929 reġa ġie lura Malta, u ġie magħżul Eżaminatur tan-Novizzi, Konfessuri u Ordinandi, Segretarju Provincjali, Revizur tal-Kotba u Surmast tan-Novizzi. L-Arcisqof ta' Malta ħatru eżaminatur tal-Kurja u fis-Seminarju ta' Malta u Ghawdex, Censur tal-Kotba, Eżaminatur Presidentali, Membru tal-Kunsill u Eżaminatur fl-Università Rjali ta' Malta, u fl-aħħar Postulatur *Extra Urbem* tal-kawża tal-Beatifikazzjonis-Serv't'Alla, Nazju Falzon. Fl-1931 ġie magħżul Definitur tal-Kapitlu Generali fejn għamel diskors dwar ir-Reliġjużi Agostinjani li mietu tul is-sitt snin ta' qabel.

Kien saċerdot u reliġjuż intelligenti ħafna, konfessur imfittex u fuq kolloxx kien predikatur ta' fama kbira, u ipriedka f'Ruma fl-1921 il-Panegierku fuq Santu Wistin, tal-Madonna taċ-Cintura, u ta' San Nikola minn Tolentino. Fl-1933 kien mar Tuneż jippriedka lill-Maltin ta' hemmhekk. Nistgħu nġid li hu ppriedka fil-knejjes kollha ta' Malta u Ghawdex. Fl-1933 lahaq Pirjol tal-Kunvent ta' Santa Rita, kariga li dam jokkupa sa l-1938.

Kien l-ewwel direttur tal-perjodiku *Santa Rita*. Huwa kellu attivita' kbira fil-Letteratura. Kiteb ħafna artikoli fis-*Scientia* u fil-perjodiku ta' *Santa Rita*, fiz-żmien li dan kien ikollu wkoll artikoli bit-Taljan ukoll. Kiteb ukoll xi poeziji.

Għall-ħabta ta' Settembru-Ottubru marad u ddahhal fl-isptar ta' l-Emerġenza fil-Kulleġġ San Alwigi, B'Kara, fejn sofru marda b'rassenjazzjoni kbira. Darba fost l-oħrajn marret tarah persuna għolja tal-Kurja bil-biljett tal-Kongregazzjoni ta' l-Isqof, li bih kien ġie magħżul biex ikun l-Isqof Awżiljarju ta' Mons. Mawru Caruana, Arcisqof ta' Malta. L-offerta ma' setgħetx tiġi aċċettata minnu għax hu miet ftit wara fil-15 ta' Ottubru 1941 fl-4pm. fl-Isptar ta' l-Emerġenza B'Kara.

Huwa kien irrikmanda biex jiġi magħżul minflok li lill-Mons. Emanuel Galea kif difatti hekk sar.

Patri Adeodatu kellu ħuh Agostinjan ukoll, Patri Vincenz li kien miet fl-1928 fil-Kunvent ta' Santu Wistin ir-Rabat, Ghawdex.



Tkun ħaġa xierqa kieku s-Sigġiwin ifakkru lil dan huom billi jsemmu mqar triq għalih, biex b'hekk ma jintesiex. Patri Adeodatu li għamel daqshekk ġieh lill-Knisja Maltija u lil raħal twelidu.

Huwa ppubblika diversi xoghlijiet fosthom dawn:

- 1 *Pittura di San Luca*. Trad. minn *Il-Pittura ta' San Luqa ta' Dr Gaetano Gauci*. Del Malta, 1917.
- 2 *Zewġ Trattati fuq is-Sagramenti*. L-ewwel volum 174 pagna u t-tieni volum 341 pagna.
- 3 *La grazia e la letta antipelagiane*. G Muscat, 1932
- 4 *Essenza del Peccato originale secondo la dottrina di Sant Agostino*. Fis-*Scientia*
- 5 Diskors. Kristu Re, li nqara fil-festa minnu nnifsu fis-sena 1935. San Gużep, 1935
- 6 *Necessità della grazia per le azioni di ordine morale*. Fis-*Scientia* 5 (1939)
- 7 *Il-Hajja tal-Beata Giuliana Cornelione, Agostinjana*. Fil-perjodiku ta' *Santa Rita*, 1926
- 8 *Programma Disciplinarum Sacrae Doctrinae*. San Gużep, 1936
- 9 *De Deo Uno*. Ms. Lib. Rabat.

Referenzi

Dan it-tagħrif ġie mogħti lili minn Patri Pawl M. Spiteri Agostinjan. Xi tagħrif iehor kont qrajtu f'xi gazzetti li ħarġu matul is-sena 1989, biex ifakkru l-mitt sena mit-twelid tiegħu – Kitba ta' Patri Serafin Borg, Agostinjan.

Joseph Schembri